

முரசொலிமாறன் 91 வது பிறந்தநாள் இன்று!

‘முரசொலி’ வளாக முகப்பிலுள்ள முரசொலி மாறன் திருவுருவச் சிலைக்கு முதலமைச்சர் - கழகத் தலைவர் மாலை அணிவிக்கிறார்!

மாவட்டக் கழகத் தோழர்களுக்கு - சென்னை மாவட்ட தி.மு.க. வேண்டுகோள்!

முத்தமிழறிஞர் கலைஞரின் மனச்சாட்சியாக விளங்கியவரும் - திராவிட முன்னேற்றக் கழகத்தின் மூளையாக செயல்பட்டவரும் - மத்திய அமைச்சராக இருந்து அனைவருடைய பாராட்டுதல்களையும் பெற்று மிகச் சிறப்பாக பணியாற்றியவருமாகிய முரசொலி மாறன் அவர்களின் 91வது பிறந்தநாளினை முன்னிட்டு 17.8.2024 சனிக்கிழமை காலை 9.00 மணியளவில் கோடம்பாக்கம், ‘முரசொலி’ அலுவலகத்தில் அமைந்துள்ள



முரசொலி மாறன் திருவுருவச்

சிலைக்கு தமிழ்நாடு முதலமைச்சர் - கழகத் தலைவர் மற்றும் கழக முன்னணிமினர் மலர்மாலை அணிவிக்கின்றனர்.

அதுபோது ஒருங்கிணைந்த சென்னை மாவட்ட, பகுதி, வட்டக் கழகச் செயலாளர்கள், நிர்வாகிகள் மற்றும் அனைத்து அணிகளின் நிர்வாகிகள் உள்ளிட்ட கழகத் தோழர்கள் அனைவரும் தவறாமல் கலந்து கொள்ளுமாறு கேட்டுக் கொள்கிறோம்.

நாள் : 16.08.2024

சென்னை மாவட்ட தி.மு.க.

- சென்னையில் எழுச்சிமிகு முப்பெரும் விழா!
- தமிழ்நாட்டுக்கு முறையாக நிதி ஒதுக்காத ஒன்றிய அரசுக்குக் கண்டனம்!

வெற்றி நாயகர் மு.க.ஸ்டாலினுக்குப் பாராட்டு!

கழக மாவட்டச் செயலாளர்கள் கூட்டத்தில் தீர்மானம்!

சென்னை, ஆக. 17 -

“தி.மு.கழகத்தின் பவள விழா ஆண்டில் சென்னையில் எழுச்சி மிகு முப்பெரும் விழாவினை நடத்திடுவது” என்றும் “தமிழ்நாட்டுக்கு முறையாக நிதி ஒதுக்காத ஒன்றிய அரசுக்கு கண்டனம் தெரிவித்துக் கொள்வது” என்றும், “வெற்றி நாயகர் மு.க.ஸ்டாலினுக்கு பாராட்டு தெரிவித்தும்” மாவட்டக் கழகச் செயலாளர்கள் கூட்டத்தில் தீர்மானங்கள் நிறைவேற்றப்பட்டன.

தி.மு.க. மாவட்டக் கழகச் செயலாளர்கள் கூட்டத்தில் நிறைவேற்றப்பட்ட தீர்மானங்கள் வருமாறு:

தீர்மானம் : 1

நாற்பதுக்கு நாற்பது வென்றதொடர் வெற்றி நாயகர் நம் கழகத் தலைவருக்கு வாழ்த்துக்கள்!

முத்தமிழறிஞர் கலைஞர் அவர்கள் அரை நூற்றாண்டு காலம் தலைமை தாங்கி நடத்திய திராவிட முன்னேற்றக் கழகம் எனும் பேரியக்கத்தை அவருக்குப் பிறகு தன் தோளிலும் நெஞ்சிலும் சுமந்து கழகத் தலைவராக இயக்கத்தைக் கட்டுக் கோப்பதுமும், தமிழ்நாட்டின் முதலமைச்சராக மக்கள் நலத் திட்டங்களில் இந்தியாவுக்கே முன்னோடியாகவும் திறம்படச் செயலாற்றி, ‘நாற்பதும் நமதே’ என்ற முழக்கத்தை முன்வைத்து, அதற்கேற்ப தேர்தல் களத்திற்கான வியூகத்தை அமைத்து, ஒய்வறியாமல் உழைத்து, ஒவ்வொரு வாக்குச் சாவுபயின் நிலவரத்தையும் துல்லியமாகக் கண்காணித்து,

2024 நாடாளுமன்றத் தேர்தல் களத்தில் தமிழ்நாடு - புதுச்சேரி மாநிலங்களில் நாற்பதுக்கு நாற்பது என்ற மகத்தான வெற்றியை திராவிட முன்னேற்றக் கழகம் தலைமையிலான கூட்டணிக்குப் பெற்றுத் தந்ததுடன், ‘நாடும் நமதே’ என்ற முழக்கத்தால், பாசிச மதவாத அரசியலுக்கு எதிராக ‘இந்தியா’ கூட்டணியைக் கட்டமைப்பதில் முனைப்புடன் செயலாற்றி, நாடாளுமன்றத்தின் மக்களவையில் வலிமைமிக்க எதிர்க்கட்சி வரிசை உருவாகவும் இந்திய



ஒன்றியத்தை ஆள்பவர்களின் ஜனநாயக விரோதச் செயல்பாடுகளுக்குக் கடிவாளம் போட காரணமாக திகழ்ந்தவரும், தி.மு.க.வுக்குத் தலைமைப் பொறுப்புேற்ற பிறகு, தான் எதிர்கொண்ட 2019 நாடாளுமன்றத் தேர்தல், 2020 ஊரக உள்ளடட்சித் தேர்தல், 2021 சட்டமன்றத் தேர்தல், 2022 நகர்ப்புற உள்ளடட்சித் தேர்தல், 2024 நாடாளுமன்றத் தேர்தல், அண்மையில் நடந்த விக்கிரவாண்டி இடைத்தேர்தல் உள்ளிட்ட அனைத்துத் தேர்தல்களங்களிலும் வாக்கை ஆடி, தொடர் வெற்றி நாயகராகத் திகழும் கழகத் தலைவர் - முதலமைச்சர் அவர்களுக்கு இந்த மாவட்டச் செயலாளர்கள் கூட்டம் தனது உளம்கனிந்த வாழ்த்துக்களைத் தெரிவித்துக் கொள்வதுடன்,

கழகத் தலைவரின் கட்டளைக்கேற்ப அயராது தேர்தல் பணியாற்றி நாற்பதுக்கு நாற்பது என்ற வெற்றியைக் குவித்திப்பாடுபட்ட, கழகத்தின் அனைத்து அமைப்புகளிலும் உள்ள நிர்வாகிகள், கழகமே உயிர்மூச்சென உழைக்கும் உடன்பிறப்புகள், திராவிட இயக்கக் கொள்கையாளர்கள், தன்னார்வலர்கள், தோழமை இயக்கத்தினர், அனைத்துத் தொகுதிகளிலும் வெற்றி பெற வாக்களித்த பொதுமக்கள் என அனைவருக்கும் இந்த மாவட்டக் கழகச் செயலாளர்கள் கூட்டம் தனது நெஞ்சார்ந்த நன்றியினை உரித்தாக்குகிறது.

தீர்மானம் : 2

தி.மு.கழகத்தின் பவள விழா ஆண்டில் -சென்னையில் எழுச்சி மிகுந்த முப்பெரும் விழா!

தந்தை பெரியாரின் கொள்கைகளை ஜனநாயக வழியில் சட்டங்களாகவும் திட்டங்களாகவும் நிறைவேற்றிடும் நோக்கத்துடன் பேரறிஞர் அண்ணா அவர்களால் 1949ஆம் ஆண்டு தொடங்கப்பட்ட திராவிட முன்னேற்றக் கழகம் எனும் அரசியல் பேரியக்கம், 75 ஆண்டுகளாக மக்களுக்குப் பணியாற்றி, இந்த 2024ஆம் ஆண்டு தனது பவள விழா நிறைவினைக் கொண்டாடுகிறது. முத்தமிழறிஞர் கலைஞர் அவர்களின் நூற்றாண்டு நிறைவு விழாவை ஒவ்வொரு உடன்பிறப்பும் உள்ளட்புடன் கொண்டாடி மகிழ்ந்த நிலையில், பேரறிஞர் அண்ணா வழியில் தலைவர் கலைஞர் கட்டிக்காத்த இயக்கமாம் தி.மு.க.வின் பவளவிழா ஆண்டு நிறைவினை, கழகம் தொடங்கப்பட்ட

நாளான செப்டம்பர் 17 அன்று கொண்டாடி மகிழ இருப்பதால், இந்த முக்கால் நூற்றாண்டு கால அரசியல் வரலாற்றில் தி.மு.கழகம் படைத்த சாதனைகள் கழக ஆட்சியில் நிறைவேற்றப்பட்ட மகத்தான திட்டங்கள் திராவிட மாதல் அரசைத் திறம்பட நடத்திவரும் முதலமைச்சர் அவர்களின் மக்கள்நலத் திட்டங்கள் ஆகியவற்றை விளக்கிச் சுவர்வீளம் பரங்கள் எழுதப்படுவதுடன், தமிழ்நாடு முழுவதும் தெருமுனைக் கூட்டங்களை நடத்தி, மக்களிடம் தி.மு.க.வின் சாதனைகளை எடுத்துக் கூறும் நிகழ்வுகளுடன், கழகக் கொடிக் கம்பங்கள் அனைத்தும் புதுப்பிக்கப்பட்டு, அதில் அந்தந்தப் பகுதியில் கழகத்திற்காக அல்லும் பகலும் உழைத்த மூத்த முன்னோடிகளின் கரங்களால் நம் இருவண்ணக் கொடியை ஏற்றிப் பட்டொளி வீசிப் பறந்திடுச் செய்திடவும், ஒவ்வொரு ஊரிலும் உள்ள நம் கொள்கைத் தலைவர்களான தந்தை பெரியார் பேரறிஞர் அண்ணா மூத்தமிழறிஞர் கலைஞர் ஆகியோரது சிலைகளைப் பொலிவுபடுத்தி, மாணியிட்டு மரியாதை செலுத்துவது என்றும் இந்த மாவட்டக் கழகச் செயலாளர்கள் கூட்டம் தீர்மானிப்பதுடன்;

தலைவர் கலைஞர் அவர்கள் உருவாக்கித் தந்த இலட்சிய

விழாவான முப்பெரும் விழா, இந்தப் பவள விழா ஆண்டில், தி.மு.கழகம் தொடங்கப்பட்ட சென்னையில் கழகத் தலைவர் - முதலமைச்சர் அவர்களின் தலைமையில் எழுச்சி மிகுந்த விழாவாகக் கொண்டாடப்படும் என இந்த மாவட்டக் கழகச் செயலாளர்கள் கூட்டம் தீர்மானிக்கிறது.

தீர்மானம் : 3

‘உறவுக்குக் கை கொடுப்போம் உரிமைக்குக் குரல் கொடுப்போம்’ என்ற தலைவர் கலைஞரின் வழியில் மாநில உரிமைகளைக் காத்திடுவோம்!

தனது நீண்ட நெடிய அரசியல் அனுபவத்தினால், இந்திய ஜனநாயகத்தைக் காக்கின்ற தூணாகத் திகழ்ந்த நூற்றாண்டு நாயகராம் முத்தமிழறிஞர் கலைஞர் அவர்களின் புகழினைப் போற்றுகிற வகையில் இந்திய ஒன்றிய அரசு 100 ரூபாய் மதிப்பிலான தலைவர் கலைஞர் அவர்களின் உருவம் பொறித்த நாணயம் வெளியிட முன்வந்தமைக்கு இந்த மாவட்டக் கழகச் செயலாளர்கள் கூட்டம் மனமார்ந்த நன்றியினைத் தெரிவித்துக் கொள்கிறது.

அதேவேளையில், மாநில உரிமைக்கான குரலைத் தொடர்ந்து முழங்கிடும் கழகத் தலைவர் - முதலமைச்சர் அவர்களின் வழிகாட்டுதலில், கழக நாடாளுமன்ற உறுப்பினர்கள் மக்களவையிலும் மாநிலங்களவையிலும் ஆக்கப்பூர்வமாகச் செயல்பட்டு வருகின்ற நிலையிலும், தமிழ்நாட்டுக்கு என்று எந்தச் சிறப்பு திட்டத்தையும் வழங்காமல், முறையான நிதி ஒதுக்கீடு செய்யாமல், இரயில்வே துறையின் திட்டங்களில்கூட பாராமுகமாக நடந்துக் கொள்வதையும் பாரபட்சம் காட்டுவதையும் வழக்கமாக வைத்து, தமிழ்நாட்டு மக்களை வஞ்சிக்கும் செயல்களில் தொடர்ந்து ஈடுபட்டு வரும் ஒன்றிய பா.ஜ.க அரசுக்கு இந்த மாவட்டக் கழகச் செயலாளர்கள் கூட்டம் தனது கண்டனத்தைத் தெரிவித்துக் கொள்கிறது.

இவ்வாறு - தி.மு.க. மாவட்டச் செயலாளர்கள் கூட்டத்தில் தீர்மானங்கள் நிறைவேற்றப்பட்டன.

கலைஞரின் எதிரொலி முரசொலி மாறன்!

இன்று (ஆகஸ்ட் 17), அண்ணன் முரசொலி மாறன் அவர்களின் பிறந்தநாள். அவர் இன்று உயிருடன் நம்மிடையே இருந்திருந்தால் அவருக்கு 91-வது பிறந்தநாள் - அதைத் திராவிட இயக்கம் சீரும் சிறப்புடன் கொண்டாடியிருக்கும். என்ன செய்வது? இயற்கை, அவரது இணையிலாத திறமைகளைக் கண்டு, அவற்றைத் தன்வயப் படுத்தித் தன்னை மேலும் தகுதிப்படுத்திக் கொள்ள, அவரை வாரி சுருட்டிக் கொண்டு போய்விட்டது போலும்!



பொதுவுடைமைத் தத்துவப் பிதாமகன் காரல் மார்க்ஸுக்கு ஓர் ஏங்கல்லைப் போல, முத்தமிழறிஞர் கலைஞர் அவர்களுக்கு முரசொலி மாறன், மனசாட்சியாக மட்டுமல்லாமல், கலைஞரின் உயிருக்கு நேரான திராவிட இயக்கத்தின் அடிப்படைச் சித்தாந்தங்களுக்கு மடை திறந்து வற்றாத வெள்ளம் பாய்ச்சியவர் மாறன்.

திருக்குறளுக்கு உரை எழுதிய பரிமேலழகர் போல், தொல்காப்பியம் முழுமைக்கும் உரை எழுதிய இளம்பூரணர் போல், “திராவிட நாடு - மாநில சுயாட்சி” ஆகிய இருபெரும் அடிப்படை இலட்சியங்களுக்கு, விஞ்ஞான ரீதியிலான விளக்க உரை எழுதி, அவற்றின் நியாயத்தையும், நேர்மையையும் நிலைநாட்டியிருப்பவர் அண்ணன் மாறன் அவர்கள். அந்த சித்தாந்தங்களுக்குக் கலைக் களஞ்சியமே (Encyclopedia) மாறன் அவர்களின் நூல்கள்தான். பேரறிஞர் அண்ணா அவர்கள் கோட்டிக்குக் காட்டியதை அடிப்படைக் குறிப்பாக வைத்து, காலமெல்லாம் நிற்கும் கருத்தோவியம் தீட்டியவர் அண்ணன் மாறன்!

பேரறிஞர் அண்ணா அவர்கள் குறிப்பிட்டதைப் போல, “நாம் நீண்ட பெருநாட்கள் எழிலுடன் விளங்கி, உலகுடன் உன்னதமான தொடர்பு கொண்டிருந்து - இடைக் காலத்தில் இடரும் இழிவும் தாக்கப் பெற்று, மங்கி, உருவும் திருவும் குலைந்து கிடக்கும் தாயகத்தை - பிறரிடம் சிக்கி, பித்துமனம் கொண்டு, வேற்றிடத்தைத் தமதெனக் கருதிக் கொண்டு, கருத்து கெட்டுக் கிடக்கும் மக்களிடம், இதோ நமது தாயகம் - நம்நாடு - மூதாதையர் கட்டிக் காத்த பேரரசு - என்று இயம்பி”, படித்தோரும், பக்கம் நின்று கேட்டோரும் எழுச்சி கொண்டிடும் வகையில் காரண, காரிய, விளக்க உரை எழுதிக் காட்டியவர் முரசொலி மாறன். அதன் காரணமாகவே அண்ணா அவர்கள், “மாறன் என்றால் சாமான்யமமா - என் தம்பியல்லவோ! இதனால்தான் கனிவும் தெளிவும், சுவையும் பயனும் குலுங்கிட எழுதியிருக்கிறார்” என்று வியந்து பாராட்டிப் போற்றியிருக்கிறார்.

அண்ணா அவர்களால் வார்த்து வளர்த்தெடுக்கப்பட்ட தம்பிமார்கள் ஒவ்வொருவரும் ஒரு தனிச் சாதனைச் சரித்திரத்திற்குச் சொந்தக்காரர்கள் என்பதைத் திராவிட இயக்க வரலாறு தெளிவாகப் பதிவு செய்துள்ளது.

“உருக்குலையா மங்கை ஒளி முகத்தை முத்தமிடக் கருக்கலிலே கண் விழிக்கும் திருக்குவளை”யில் பிறந்து, தாய்மாமன் கலைஞரின் கண்ணொளிக் கதகதப்பிலே வளர்ந்து, கலைஞரிடம் இருந்த நூல்களையல்லாம் இளமையிலேயே கசடறக் கற்று, மாமனைப் போலவே மருமகன் பத்துறைப் பேராற்றலாளர் என்று பெயரெடுத்து, மாமனுக்கும், மாமனின் இதயமாம் இயக்கத்திற்கும் பெருமை சேர்த்திட அயராது உழைத்து, “கல்வி கரையில, கற்பவர் நாள்கில” என்பதுணர்ந்து, அரசியல் - பொருளாதாரம் - திராவிடப் படிநிலைப் பரிணாமம் தொடர்பான அனைத்தையும் தேடித் தேடிப் படித்து, படித்துப் படித்துப் பக்குவமாகச் சிந்தித்து சிந்தித்து, தமிழிலும், ஆங்கிலத்திலும் எழுதியும், பேசியும் வாழ்நாள்களைச் செவ்வனே செலவிட்டவர் முரசொலி மாறன்.

முரசொலி மாறன் எழுதுகிறார் என்றால் அதில் அழகுடன் ஆழம் இருக்கும்; அவர் பேசுகிறார் என்றால் மாற்றாரும் கூர்ந்து கவனிக்கும் கருத்துச் செறிவிருக்கும் என்ற ஆன்றவிந்தடங்கிய கொள்கைச் சான்றாண்மைக்கு எடுத்துக் காட்டாக இயங்கியவர் அண்ணன் மாறன் அவர்கள்.

கலைஞரால் வளர்க்கப் பட்டவர் என்பதனாலே முரசொலி மாறன் அவர்கள், அரசியல் கட்டுரைகளையும், சிறு கதைகளையும் எழுதி வெளியிட்டார். தமிழ்த் திரை உலகில் பல படங்களுக்குக் கதை - வசனம் எழுதியதுடன், சில படங்களை இயக்கவும், தயாரிக்கவும் செய்தார். பத்திரிக்கையாளராகப் பாங்குடன் பணியாற்றினார்.

அண்ணன் முரசொலி மாறன் அவர்கள் 36 ஆண்டுகள் நாடாளுமன்ற உறுப்பினராக நாடு போற்றப் பணியாற்றி, டெல்லியில் திராவிட இயக்கத்தின் திருமுகமாக விளங்கியவர்; மூன்று முறை ஒன்றிய அமைச்சராக இருந்து அமைச்சர் பொறுப்புக்குப் பொருத்தமான பொருள் ஊட்டியவர்; வளரும் நாடுகளின் எதிர்பார்ப்புகளைப் பிரதிபலித்திடும் வகையில், ‘தோஹா’ மாநாட்டில் வாதுரை வழங்கி, வளர்ந்த நாடுகளை வாய் பிளக்கச் செய்தவர்.

இங்கிலாந்துப் பிரதமர் டோனி பிளேரைச் சந்திக்க லண்டன் மாநகருக்குப் புறப்படும் முன், பிரதமர் ஐ.கே. குஜரால் அவர்களிடம் அமைச்சராக ஆலோசனை பெறச் சென்றபோது, “நீ சொல்வதுதான் Policy” என்று பிரதமரே முழுச் சுதந்திரம் வழங்கிட முன் வந்தார் என்றால், அண்ணன் மாறன் அவர்களின் மதியுக்கத்தில், டெல்லிப் பேரரசு கொண்டிருந்த நன்னம்பிக்கையை நாட்டிற்குணர்த்தும்.

மிகச்சிறு பிரயாத்திலே கலைஞருடன் இணைந்து “துருவன்” நாடகத்திலே மழலை மொழியில் வசனம் பேசிய முரசொலி மாறன் அவர்கள்தான்; பின்னாளில், திராவிட இயக்க “டெமாஸ்தனிஸ்” எனப் பேருருவம் பெற்று, நல்லவர்களும் வல்லவர்களும் போற்றிய நாயகராக வலம் வந்தார்.

கழகத்தின் இளைஞர்களுக்கு அறிவாற்றல் பெடடகமாக விளங்கிய அண்ணன் மாறன் அவர்கள், என்றைக்கும் அவர்களுக்கு முன்னேற்றம் தரும் முன்னுதாரணர் என்பதில் எள்ளளவும் அய்யமில்லை! இன்று அவர் ஈங்கிருந்து, முதலமைச்சர் மு.க.ஸ்டாலின் நடத்தும் ‘திராவிட மாதல்’ ஆட்சியின் சீரையும், சிறப்பையும் கண்டிருந்தால், பூரிப்பில் பூத்திருப்பார்!

வாழ்க முரசொலி மாறன்!

கி. இராஜமாணிக்கம்